

رمضان اور روزوں کے فضائل و مسائل

فہرست

- ☆ رمضان کے روزوں کا حکم ☆ رمضان اور روزوں کی فضیلت
- ☆ رمضان کا چاند ☆ رمضان کے روزے کن لوگوں پر فرض ہیں؟
- ☆ روزے کے ارکان ☆ روزہ توڑنے والے امور
- ☆ روزے کے آداب ☆ روزہ دار کے لئے جائز امور
- ☆ اہل علم کے فتاوے ☆ روزوں کے دیگر مسائل
- دلائل (قرآن، حدیث، اجماع اور قیاس)

مرتب: کے ابو یاسر امین الرحمن عمری مدنی بن سعد اللہ باشا

ناشر:

جامعہ محمدیہ منصورہ، بنگلور-۴۵
موبائل: 9945307635

رمضان کے روزوں کا حکم

- (1) رمضان کا روزہ رکھنا اسلام کے پانچ ارکان میں سے ایک رکن ہے۔ (بخاری و مسلم)
- (2) جو اس کی فرضیت کا انکار کرے وہ اسلام سے خارج ہے۔ (اجماع امت)
- (3) جو رمضان کے روزے سستی اور کاہلی سے چھوڑے وہ مرتکب کبیرہ ہے۔ (ابن خزیمہ، ص)

رمضان اور روزوں کی فضیلت

- (1) جس نے رمضان کے روزے ایمان کی حالت میں ثواب سمجھ کر رکھے اس کے پچھلے گناہ معاف کر دیئے جاتے ہیں۔ (بخاری و مسلم)
- (2) رمضان کے مہینے میں جنت کے دروازے کھول دیئے جاتے ہیں اور جہنم کے دروازے بند کر دیئے جاتے ہیں۔ اور سرکش شیاطین کو قید کر دیا جاتا ہے (ابن خزیمہ، ج)

رمضان کا چاند

- (1) رمضان کا چاند دیکھ کر روزہ شروع کرنا چاہئے اگر شعبان کی انیسویں تاریخ کو مطلع ابراؤدہ ہو تو شعبان کے تیس دن مکمل کر لینا چاہئے۔ (بخاری و مسلم)
- وضاحت:** مکہ مکرمہ کی رویت کا اعتبار صحیح ہے یا ہر ملک کے مطلع کے لحاظ سے خاص رویت کا اعتبار صحیح ہے؟ ان دونوں باتوں سے قطع نظر یہ دیکھا جائے کہ (ملک کی اکثریت کس رویت کے مطابق روزہ رکھتی ہے اور عید منائی ہے تاکہ مسلمانوں میں اجتماعیت قائم رہے۔ تمام المنہ للالبانی رحمہ اللہ صفحہ: 397/398)

رمضان کے روزے کن لوگوں پر فرض ہیں؟

رمضان کے روزے ہر مسلمان (مرد ہو یا عورت) عاقل بالغ صحت مند اور مقیم پر فرض ہیں، عورت کے لئے یہ شرط بھی ہے کہ وہ حیض و نفاس سے پاک ہو۔

- (1) نابالغ بچے اگر روزہ رکھنا چاہیں تو رکھ سکتے ہیں۔ (بخاری و مسلم)
- (2) بیمار اور مسافر اگر روزہ رکھنے میں مشقت محسوس نہ کریں تو روزہ رکھنا ان کے لئے افضل ہے اور اگر وہ مشقت محسوس کریں تو روزہ نہ رکھنا ان کے لئے افضل ہے۔ (مسلم)
- (3) بیمار اور مسافر اگر روزے چھوڑیں تو بعد کے دنوں میں قضاء کر لیں۔ (سورۃ البقرۃ: 184)
- (4) حیض و نفاس والی عورت روزے نہ رکھے اور بعد کے دنوں میں قضا کر لے (مسلم)
- (5) بوڑھے لوگ جو کمزوری کی وجہ سے روزہ نہ رکھ سکیں یا ایسا بیمار جو کبھی روزہ نہ رکھ سکتا ہو یہ لوگ روزہ چھوڑ دیں اور ہر روز کے بدلے ایک مسکین کو کھانا کھلا دیں (البقرۃ: 184)
- (6) حاملہ (Pregnant) یا دودھ پلانے والی عورت اگر روزہ رکھنے کی طاقت نہ

رہیں یا انہیں اپنے بچوں پر خوف ہو تو وہ روزے چھوڑ دیں، اگر وہ ہر روزے کے بدلے ایک مسکین کو کھانا کھلا دیں تو ان پر قضا نہیں ہے۔ (ابوداؤد، ص)

(7) انس رضی اللہ عنہ کسی سال کمزوری کی وجہ سے روزہ نہ رکھ سکے تو انہوں نے سالن میں بھگوئی ہوئی روٹی ایک برتن میں بنایا اور تیس مسکینوں کو بلایا اور انہیں پیٹ بھر کر کھلا دیا (دارقطنی، ص) (8) اگر کوئی رمضان کے روزے عذر شرعی کی وجہ سے چھوڑ دے لیکن انہیں پورا کرنے سے پہلے ہی فوت ہو جائے تو اس کے ہر ایک روزے کی طرف سے اس کے گھر والے ایک مسکین کو کھانا کھلا دیں، اگر کوئی نذر کے روزے چھوڑ کر فوت ہو جائے تو اس کے قریبی رشتہ دار اس کی طرف سے روزہ رکھ لیں۔ (ابوداؤد، ص)

روزہ کے ارکان

- (1) نیت کرنا (بخاری و مسلم) نیت دل کے ارادے کو کہتے ہیں، زبان سے نیت کرنا کتاب و سنت سے ثابت نہیں، بحری کرنا بھی نیت کے قائم مقام ہو سکتا ہے۔
- ☆ رمضان کے روزوں کی نیت فجر سے پہلے کرنا ضروری ہے۔ (ترمذی، ص)
- اگر کوئی رات میں نیت کر کے سوئے لیکن بحری کو اٹھ نہ سکے تو اس کا روزہ صحیح ہے۔
- (2) فجر صادق سے سورج غروب ہونے تک روزہ توڑنے والے امور سے رکے رہنا۔ (البقرۃ: 187)

روزہ توڑنے والے امور

- (1) جان بوجھ کر کھانا پینا۔ (مسلم) جو آدمی بھول کر کھالے یا پی لے تو اس پر نہ قضاء ہے اور نہ کفارہ بلکہ وہ یہ سمجھے کہ اللہ تعالیٰ نے اس کو کھلایا اور پلایا ہے۔ (مسلم)
- (2) جان بوجھ کر قئے کرنا، اگر کسی کو بے اختیار قئے آجائے تو اس پر نہ قضاء ہے اور نہ کفارہ۔ (ترمذی، ابوداؤد، ص)
- (3) حیض و نفاس کا آجانا اگرچہ دن کے آخری وقت ہی میں کیوں نہ ہو۔ (اجماع امت)
- (4) ہمبستری کرنا۔ (بخاری و مسلم) ایسے شخص کا روزہ بھی ٹوٹ جاتا ہے اور اس پر کفارہ بھی واجب ہو جاتا ہے، کفارہ یہ ہے کہ دو مہینے مسلسل روزے رکھے اگر اس کی طاقت نہ ہو تو ساٹھ مسکینوں کو کھانا کھلائے، اگر اس کی بھی طاقت نہ ہو تو اس پر کچھ نہیں ہے۔ (بخاری) البتہ ایسا شخص اس دن کے بدلے ایک روزہ قضاء کر لے اور اللہ سے مغفرت طلب کر لے۔ (ابوداؤد، ابن ماجہ، ص)

روزے کے آداب

(1) سحری کرنا گرچہ پانی کے ایک گھونٹ ہی سے کیوں نہ ہو۔ (ابن حبان ص) البتہ سحری کرنے میں تاخیر کرنا مستحب ہے۔ (بخاری و مسلم) سحری کرتے کرتے اگر اذان ہو جائے تو برتن میں موجود کھانے کو مکمل کر لینا چاہئے۔ (ابوداؤد ص) اس سے مراد وہ اذان ہے جو صبح صادق کے طلوع ہوتے ہی دی جاتی ہے، وہ اذان مراد نہیں ہے جو سحری کا وقت ختم ہونے کے پانچ دس منٹ بعد دی جاتی ہے۔

سحری کھانے میں برکت ہے۔ (بخاری و مسلم) اس لئے کہ سحری کرنے والوں کے لئے فرشتے دعا دیتے ہیں (ابن حبان ص) مزید یہ کہ اس سے روزہ دار کو تقویت ملتی ہے اور یہ وقت بھی ایسا بابرکت ہے کہ اللہ عزوجل آسمان دنیا پر اترتا ہے اور اعلان کرتا ہے کہ ہے کوئی مانگنے والا ہے کہ میں اس کو عطا کروں.....؟ اور یوں تاخیر سے سحری کرنے سے فجر کی نماز باجماعت مل جاتی ہے وغیرہ۔ مومن کی بہترین سحری جھور ہے۔ (ابوداؤد ص)

(2) روزے کی حالت میں لڑائی جھگڑے، گالی گلوچ، بے حیائی اور بے کار کاموں اور باتوں سے بدرجہ اولیٰ پرہیز کرے، اگر کوئی لڑنے لگے یا گالی دینے لگے تو کہہ دے کہ میں روزہ دار ہوں۔

اگر کوئی روزے کی حالت میں بھی جھوٹ وغیرہ سے نہ بچے تو اللہ کو اس کے کھانا پینا چھوڑ دینے کی کوئی ضرورت نہیں ہے۔

(3) سخاوت کرنا: رسول اللہ ﷺ لوگوں میں سب سے زیادہ سخاوت کرنے والے تھے، لیکن جب رمضان کا مہینہ آتا تو آپ کی سخاوت مزید بڑھ جاتی تھی۔ (بخاری)

(4) کثرت سے قرآن مجید کی تلاوت کرنا (بخاری و مسلم) قرآن کو ٹھہر کر احکام تجوید کا لحاظ کرتے ہوئے پڑھے، تین دن سے کم میں قرآن ختم نہ کرے (ابوداؤد ص)

ترجمہ و تفسیر بھی پڑھے تو بہتر ہے۔

(5) سورج غروب ہوتے ہی فوراً افطار کر لے۔ اس لئے کہ لوگ اس کی وجہ سے ہمیشہ بھلائی میں رہیں گے۔ (بخاری و مسلم) تین یا چار منٹ احتیاطاً دیر کرنا صحیح نہیں ہے۔

(6) نبی کریم صلی اللہ علیہ وسلم تازہ کھجوروں سے افطار کرتے تھے اگر وہ نہ ملیں تو سوکھے کھجوروں سے اگر وہ بھی میسر نہ ہوں تو پانی کے چند گھونٹ پی لیتے۔ (ابوداؤد، ترمذی ص)

نمک سے افطار کرنا سنت سے ثابت نہیں ہے، اگر کبھی ایسا موقع ہو جائے کہ افطار کے لئے کچھ نہ ملے تو افطار کی نیت ہی کر لے۔

(7) بسم اللہ کہہ کر افطار کرے (مسلم) افطار کرنے کے بعد یہ دعا پڑھے ذہب الظمأ و ابتلت العروق و ثبت الأجر إن شاء الله (ابوداؤد ح)

ترجمہ: پیاس بجھ گئی، رگیں تر ہو گئیں، اور روزے کا ثواب ان شاء اللہ پکا ہو گیا۔

روزہ دار کے لئے جائز امور

(1) دن کے کسی بھی وقت غسل کرنا۔ نبی کریم صلی اللہ علیہ وسلم گرمی یا پیاس کی وجہ سے اپنے سر پر پانی بہا لیتے تھے۔

(2) کلی اور ناک میں پانی لینے میں مبالغہ نہ کرنا۔ (ابوداؤد ص)

(3) پچھنا لگوانا (یہ ایک قسم کا علاج ہے جس سے جسم کا فاسد خون نکالا جاتا ہے) (بخاری) اگر کسی کو پچھنا لگوانے کی وجہ سے کمزوری کا ڈر محسوس ہو تو وہ یہ عمل روزے کھولنے کے بعد کرے۔ اور اسی پر قیاس کرتے ہوئے روزے کی حالت میں خون کی جانچ (Blood Testing) کے لئے تھوڑا خون دینا جائز ہے۔ اگر کسی کو دن میں خون کا ہدیہ (Blood Donation) دینے سے کمزوری کا خوف ہو تو یہ عمل روزہ کھولنے کے بعد کرے

(4) روزہ کی حالت میں بیوی سے بوس و کنار کرنا جائز ہے بشرطیکہ اپنی شہوت پر قابو رکھتا ہو۔ (بخاری و مسلم) اسی لئے آپ صلی اللہ علیہ وسلم نے نوجوان کو بوس و کنار کرنے سے روکا اور بوڑھے کو اجازت دے دی۔ (ابوداؤد ص)

(5) جنابت کی حالت میں صبح کرنا، (بخاری و مسلم) یعنی اگر کوئی جنبی ہو تو اسی حالت میں سحری کر سکتا ہے (اگر وضو کر لے تو بہتر ہے)

(6) روزے کی حالت میں ضرورت پر سالن وغیرہ کا چکھنا درست ہے۔ اس کے بعد اس کو تھوک دے۔ (بخاری تعلیقاً)

(7) روزہ کی حالت میں ناخن تراشنے یا بال نکالنے یا کانٹے کو مکروہ سمجھنا سنت سے ثابت نہیں

اہل علم کے فتاوے

(1) دن کے کسی بھی وقت مسواک کرنا مستحب ہے (بخاری و مسلم) تروتازہ مسواک پر قیاس کرتے ہوئے (Tooth Paste) کا احتیاط کے ساتھ استعمال بھی جائز ہے۔

(2) روزے کی حالت میں سرمہ لگانا جائز ہے (ابن ماجہ ص) اسی پر قیاس کرتے ہوئے آنکھ یا کان میں دوائی ڈالنا (Eye and Ear drops) درست ہے، گرچہ وہ اس دوائی کا اثر حلق میں محسوس کرے البتہ ناک میں دوائی ڈالنے سے روزہ ٹوٹ جاتا ہے جب کہ اس کا اثر حلق میں محسوس کیا جائے۔ (3) روزہ کی حالت میں تنفس یا دے کی بیماری

کے لئے (Asthalin Inhaler) کا استعمال جائز ہے۔ (4) وہ ٹیکہ (Injection) جو خوراک یا طاقت حاصل کرنے کے لئے نہ روزہ روزہ کی حالت میں لینا جائز ہے۔

(5) جسم کے کسی بھی حصہ میں (Cream, Ointment, Body Spray) خوشبو، عطر یا تیل وغیرہ ملنے سے روزہ ٹوٹتا نہیں ہے۔

وضاحت: مذکورہ چیزوں کے استعمال کو کھانا یا پینا شمار نہیں کیا جاتا ہے اس لئے ان سے روزہ ٹوٹتا نہیں۔

(6) روزے کی حالت میں گلوکوز (Glucose) چڑھانا درست نہیں اس لئے کہ وہ کھانے پینے کے قائم مقام ہے۔

(7) وضو یا غسل کرتے ہوئے منہ یا ناک سے بے اختیار پانی پیٹ میں چلا جائے تو اس سے روزہ ٹوٹتا نہیں۔

(8) روزہ کی حالت میں تھوک نکلنے سے روزہ ٹوٹتا نہیں البتہ بلغم منہ تک پہنچ جائے تو اس کو تھوک دینا چاہئے۔

(9) ناک سے خون نکلنے سے یا دانت نکالنے پر خون نکل جانے سے روزہ ٹوٹتا نہیں۔

(10) گردے کی بیماری کے لئے (Dialysis) کرنے سے روزہ ٹوٹ جاتا ہے۔

(11) روزہ کی حالت میں مہندی لگائی جاسکتی ہے۔

(12) روزے کی حالت میں تیراکی (swimming) جائز ہے بشرطیکہ حلق سے پانی نہ اُترے (دیکھئے فتاویٰ رمضان العلماء السعوی جلد دوم صفحہ 460 تا 537)

روزوں کے دیگر مسائل

(1) اگر کوئی آدمی غلطی سے روزہ کھول دے یہ سمجھ کر کہ غروب کا وقت ہو چکا ہے، یا سحری کرتا رہے یہ سمجھ کر کہ ابھی وقت باقی ہے، تو ایسے شخص کا روزہ صحیح ہے اس پر نہ قضاء ہے اور نہ کفارہ

(2) اگر کوئی شخص رمضان کے روزے کسی عذر شرعی کی وجہ سے قضاء کر دے تو وہ آئندہ رمضان تک ان کی قضاء کر سکتا ہے، چاہے لگا تار رکھے یا جدا جدا رکھے۔ لیکن اگر وہ رمضان کے فوری بعد رکھے تو یہ اس کے حق میں بہتر ہے۔ عاکثرہ رضی اللہ عنہا اپنے روزوں کی قضاء شعبان تک مؤخر کرتی تھیں۔ (تہذیبی ص)

(3) اگر کوئی رمضان کے روزے اتنا مؤخر کر دے کہ آئندہ رمضان بھی آجائے تو اس پر کوئی کفارہ واجب نہیں ہوتا۔ صرف اس پر قضاء ہی ہے۔

نوٹ: ”ص“ سے مراد صحیح حدیث اور ”ح“ سے مراد حسن حدیث ہے۔ اللہ تعالیٰ اس شخص کو جزائے خیر عطا کرے جو اس فولڈر کو چھپوا کر تقسیم کرے، البتہ کسی کو اس کے مسائل میں مرتب کی اجازت کے بغیر رد و بدل کرنے یا حذف یا اضافہ کرنے کی اجازت نہیں ہے۔